

## የአቶ ተስፋዬ ሮባ ሌንጂሶ

### አጭር የሕይወት ታሪክ፤

አቶ ተስፋዬ ሮባ ከአባታቸው ከቀኝአዝማች ሮባ ሌንጂሶ ዲጋ እና ከእናታቸው ከወ/ሮ ትስሚያለሽ አርገኔ ቡሎ በቀድሞው አርሲ ክፍለ አገር ጭላሎ አውራጃ፤ ሲሬ ወረዳ ስኔ 15 ቀን 1925 ዓ/ም ተወለዱ። በተወለዱበት አካባቢ የአማርኛ ፊደልና ንባብ ትምህርት ካጠናቀቁ በኋላ፤ አዲስ አበባ ወደሚኖሩት ታላቅ ወንድማዛቸው ቀኝአዝማች ሃይሌ ሮባ ጋ ተልከው፤ በዚህ በሚገኘው የተፈሪ መኮንን ት/ቤት በመግባት የአንደኛና የሁለተኛ ደረጃ ትምህርታቸውን አጠናቀዋል። ከዚያም በኋላ ወደ አሜሪካ ሄደው የከፍተኛ ትምህርት የመማር እድል አጋጥሟቸው፤ በመጀመሪያ በዋሽንግተን ዲሲ ሃዋርድ ዩኒቨርሲቲ፤ በመቀጠልም ቺካጎ ከተማ በሚገኘው ብላክስቶን ኮሌጅ ትምህርታቸውን በመከታተል በህግ ዲግሪ ተመርቀዋል።

አቶ ተስፋዬ ሮባ በሚከተሉት መሥሪያ ቤቶች ውስጥ ውድ አገራቸውን ለረጅም ዓመታት በቅንነትና በትጋት አገልግለዋል።

1: በኢትዮጵያ መብራት ሀይል ባለስልጣን አዲስ አበባ፤

2: በውጭ ጉዳይ ሚኒስቴር፤ በአዲስ አበባና በውጭ አገር በልዩ ልዩ ከፍተኛ የሥራ ሃላፊነትና ደረጃዎች ፤ ከነዚህም በጥቂቱ የሚከተሉት ይገኝበታል።

✚ በተባበሩት መንግስታት ጽ/ቤት ኒው ዮርክ አሜሪካ፤

✚ በአሜሪካ ኢትዮጵያ ኤምባሲ ዋሽንግተን ዲሲ፤

✚ በሱማሊያ ኢትዮጵያ ኤምባሲ ሞቄድሾ፤

✚ በጋና ኢትዮጵያ ኤምባሲ አክራ፤

ለነዚህም ውጤታማ አገልግሎታቸው ከሚንስቴር መ/ቤቱና ከቅርብ አለቆቻቸው የተሰጣቸው ምስክርነት ያረጋግጣሉ።

አቶ ተስፋዬ ሮባ ውዲት ኢትዮጵያ አገራቸውን እጅግ የሚወዱ፤ በሕዝቦች እኩልነትና አንድነት የሚያምኑና ይህንንም ዓላማ በጽናት የሚመክሩና የሚዘክሩ ሰው ነበሩ። በማህበራዊ ኑሮአቸውም ከሰዎች ጋር ሁሉ ተባብረውና ተከባብረው የሚኖሩ፤ ለቤተሰቦቻቸው፤ ለዘመዶቻቸውና ለወዳጆቻቸው አለኝታና መካሪ አባት ነበሩ። መላ የሕይወት ዘመናቸውን ሁሉ በከፍተኛ ሥነ-ሥርዓትና ሥነ-ምግባር የመሩ አስተዋይና አርቆ አሳቢ በመሆናቸው ለብዙዎቹ ምሳሌ ናቸው።

አቶ ተስፋዬ ሮባ ከወይዘሮ ጽጌሬዳ አበበ ጋር ትዳር መሥርተው ለ52 ዓመታት የደስታና የፍስሃ ትዳርን መርተዋል። የሥስት ልጆች አባትና የአራት ልጅ-ልጆች አያት የነበሩት አቶ ተስፋዬ ጡረታ ከወጡ በኋላ ኑሮአቸውን በአሜሪካ በማድረግ ለአለፉት 20 ዓመታት በቨርጂኒያ ግዛት ነዋሪ ነበሩ። ከጥቂት ወራት በፊት ባደረባቸው ሕመም የተነሣ በፌርፋክስ ፌር አክስ ሆስፒታል ቨርጂኒያ በሕክምና ሲረዱ ቆይተው መጋቢት 23 ቀን 2012 ዓ/ም ከዚህ ዓለም በሞት ተለይተዋል። ቸሩ እግዚአብሔር ነፍሳቸውን በገነት እንዲያኖርልን በጸሎት እንለምናለን።